

جنت البقیع اور اس میں دفن اسلامی شخصیات

<"xml encoding="UTF-8?">

قافلہ بشریت نے ہر زمانے میں اس بات کا مشاہدہ کیا ہے کہ مظلوم کے سر کو تن سے جدا کر دینے کے بعد بھی ارباب ظلم کو چین نہیں ملتا بلکہ انکا سارا ہم و غم یہ ہوتا ہے کہ دنیا سے مظلوم اور مظلومیت کا تذکرہ بھی ختم ہو جائے ، اس سعی میں کبھی ورثاء کو ظلم کا نشانہ بنا یا جاتا ہے تو کبھی مظلومیت کا چرچہ کرنے والوں کی مشکلیں کسی جاتی ہیں مگر اپنے ناپاک ارادوں کو عملی جامہ پہنانے کے لئے آخری چارہ کار کے طور پر مظلوم کی نشانی یعنی تعویذ قبر کو بھی مٹا دیا جاتا ہے ، تاکہ نہ علامت باقی رہیگی اور نہ ہی زمانہ ، ظلم و ستم کو یاد کرے گا۔ یہ سلسلہ روز ازل سے جاری و ساری ہے ؛ مگر جس کر و فر سے اس ظالمانہ روش کو اختیار کیا گیا اسی شدت سے مظلومیت میں نکھار پیدا ہوتا گیا اور پھر سلسلہ مظالم کی یہ آخری کڑی ہی ظالم کے تابوت کی آخری کیل ثابت ہوئی جس کے بعد ظلم و ظالم دونوں ہی فنا ہو گئے ، اس کی جیتی جاگتی مثال کرب و بلا ہے جہاں متعدد دفعہ سلاطین جور نے سید الشهداء حضرت امام حسین (ع) کے مزار کو مسمار کرنا چاہا مگر آج بھی اس عظیم بارگاہ کی رفعت باقی ہے جبکہ اس سیاہ کاری کے ذمہ داروں کا نام تک صفحہ ہستی سے پوری طرح مٹ چکا ہے ۔

لیکن افسوس ! گذشتہ صدی میں ۸ شوال المکرم 1344 ہجری ق کو آل سعود نے بنی امیہ و بنی عباس کے قدم سے قدم ملا تے ہوئے خاندان نبوت و عصمت کے لعل و گہر کی قبروں کو ویران کرکے ، اپنے اس عناد و کینہ کا ثبوت دیا جو صدیوں سے ان کے سینوں میں پنہاں تھا ۔ آج آل محمد (ع) کی قبریں بے سقف و دیوار ہیں۔ یہ قبرستان پہلے ایک باغ تھا ۔ عربی زبان میں اس جگہ کا نام ”البقیع الغرقد“ ہے بقیع یعنی مختلف درختوں کا باغ اور غرقد ایک مخصوص قسم کے درخت کا نام ہے چونکہ اس باغ میں ایسے درخت زیادہ تھے اس وجہ سے اسے بقیع غرقد کہتے تھے اس باغ میں چاروں طرف لوگوں کے گھر تھے جن میں سے ایک گھر جناب ابو طالب (ع) کے فرزند جناب عقیل (ع) کا بھی تھا جسے ”دارعقیل“ کہتے تھے بعد میں جب لوگوں نے اپنے مرحومین کو اس باغ میں اپنے گھروں کے اندر دفن کرنا شروع کیا تو ”دار عقیل“ پیغمبر اسلام (ص) کے خاندان کا قبرستان بنا اور ”مقبرہ بنی ہاشم“ کہلایا رفتہ رفتہ پورے باغ سے درخت کٹتے گئے اور قبرستان بنتا گیا۔

مقبرہ بنی ہاشم ، جو ایک شخصی ملکیت ہے ، اسی میں ائمہ اطہار (ع) کے مزار تھے جن کو وہابیوں نے منہدم کردیا ہے (۲)

اس مقدس قبرستان میں دفن ہونے والے عمائد اسلام کے تذکرے سے قبل یہ بتا دینا ضروری ہے کہ بقیع کا احترام ، فریقین کے نزدیک ثابت ہے اور تمام کلمہ گویان اس کا احترام کرتے ہیں اس سلسلے میں فقط ایک روایت کافی ہے ”ام قیس بنت محسن کا بیان ہے کہ ایک دفعہ میں پیغمبر (ص) کے ہمراہ بقیع پہونچی تو آپ (ص) نے فرمایا : اس قبرستان سے ستر ہزار افراد محشور ہوں گے جو حساب و کتاب کے بغیر جنت میں جائیں گے ، نیز ان کے چہرے چودھویں کے چاند کی مانند دمک رہے ہوں گے“ (۳)

ایسے با فضیلت قبرستان میں عالم اسلام کی ایسی عظیم الشان شخصیتیں آرام کر رہی ہیں جن کی عظمت و منزلت کو تمام مسلمان ، متفقہ طور پر قبول کرتے ہیں ۔

آئیے دیکھیں کہ وہ شخصیتیں کون ہیں :

(۱) امام حسن مجتبیٰ (ع) :

آپ پیغمبر اکرم (ص) کے نواسے اور حضرات علی (ع) و فاطمہ (ع) کے بڑے صاحب زادے ہیں۔ منصب امامت کے اعتبار سے دوسرے امام اور عصمت کے لحاظ سے چوتھے معصوم ہیں آپ کی شہادت کے بعد حضرت امام حسین (ع) نے آپ کو پیغمبر اسلام (ص) کے پہلو میں دفن کرنا چاہا مگر جب ایک سرکش گروہ نے راستہ روکا اور تیربرسائے تو امام حسین (ع) نے آپ کو بقیع میں دادی کی قبر کے پاس دفن کیا۔ اس سلسلہ میں ابن عبد البر سے روایت ہے کہ جب یہ خبر ابو ہریرہ کو ملی تو کہا : واللہ ما ہو الا ظلم ، یمنع الحسن ان یدفن مع ابیہ ؟ واللہ انہ لابن رسول اللہ (ص) (خدا کی قسم یہ سرا سر ظلم ہے کہ حسن (ع) کو باپ کے پہلو میں دفن ہونے سے روکا گیا جب کہ خدا کی قسم وہ رسالت مآب صلعم کے فرزند تھے) (۴)۔ آپ کی مزار کے سلسلہ میں ساتویں ہجری قمری کا سیاح ابن بطوطہ اپنے سفرنامہ میں لکھتا ہے کہ : بقیع میں رسول اسلام (ص) کے چچا عباس ابن عبد المطلب اور ابوطالب کے پوتے حسن بن علی کی قبریں ہیں جن کے اوپر سونے کا قبہ ہے جو بقیع کے باہر ہی سے دکھائی دیتا ہے ۔۔۔ دونوں کی قبریں زمین سے بلند ہیں اور نقش و نگار سے مزین ہیں۔ (۵) ایک اور سنی سیاح رفعت پاشا بھی نا قل ہے کہ : عباس اور حسن (ع) کی قبریں ایک ہی قبہ میں ہیں اور یہ بقیع کا سب سے بلند قبہ ہے (۶) بتنونی نے لکھا ہے کہ : امام حسن (ع) کی ضریح چاندی کی ہے اور اس پر فارسی میں نقوش ہیں (۷)

مگر آج آل سعود کی کج فکری کے نتیجے میں یہ عظیم بارگاہ اور بلند و بالا قبہ منہدم کردیا گیا ہے اور اس امام (ع) ہمام کی قبر مطہر زیر آسمان ہے۔

(۲) حضرت امام زین العابدین سجاد (ع) :

آپ کا نام علی (ع) ہے اور امام حسین (ع) کے بیٹے نیز عالم تشیع کے چوتھے امام ہیں۔ آپ کی ولادت ۳۸ ھ میہوئی آپ کے زمانے کا مشہور سنی محدث و فقیہ محمد بن مسلم زہری آپ کے بارے میں کہتا ہے کہ : ما رايت قرشیا اورع منہ ولا افضل (۸) (میں نے قریش میں سے کسی کو آپ سے بڑھکر پرہیزگار اور بلند مرتبہ نہیں دیکھا) یہی نہیں بلکہ کہتا ہے کہ : ما رايت افقہ منہ (۹) ، نیز یہ کہتا ہے کہ : علی (ع) ابن الحسین (ع) اعظم الناس علیٰ منۃ (۱۰) (دنیا میں سب سے زیادہ میری گردن پر جس کا حق ہے وہ علی بن حسین (ع) کی ذات ہے)۔ آپ کی شہادت ۴۹ ھ میں ۲۵ محرم الحرام کو ہوئی اور بقیع میں چچا امام حسن (ع) کے پہلو میں دفن کیا گیا۔ رفعت پاشا نے اپنے سفر نامے میں ذکر کیا ہے کہ امام حسن (ع) کے پہلو میں ایک اور قبر ہے جو امام سجاد (ع) کی ہے جس کے اوپر قبہ ہے۔ مگر افسوس ۱۳۴۲ھ میں تعصب کی آندھی نے غرباء کے اس آشیانے کو بھی نہ چھوڑا اور آج اس عظیم امام (ع) اور اسوہ اخلاق کی قبر ویران ہے۔

(۳) حضرت امام محمد باقر (ع) :

آپ رسالت مآب کے پانچویں جانشین و وصی اور امام سجاد (ع) کے بیٹے ہیں نیز امام حسن (ع) کے نواسے اور امام حسین (ع) کے پوتے ہیں۔ ۵۶ھ میں ولادت اور ۱۱۴ء میں #شہادت ہوئی۔ واقعہ کربلا میں آپ کا سن مبارک چار سال تھا، ابن حجر ہیثمی (الصواعق المحرقة کے مصنف) کا بیان ہے کہ: امام محمد باقر (ع) سے علم و معارف، حقائق احکام، حکمت اور لطائف کے ایسے چشمے پھوٹے جن کا انکار بے بصیرت یا بد سیرت و بے بہرہ انسان ہی کر سکتا ہے۔ اسی وجہ سے یہ کہا گیا ہے کہ آپ علم کو شگافتہ کر کے اسے جمع کرنے والے ہیں یہی نہیں بلکہ آپ ہی پرچم علم کے آشکار و بلند کرنے والے ہیں۔ (۱۱) اسی طرح عبد اللہ ابن عطاء کا بیان ہے کہ میں نے علم و فقہ کے مشہور عالم حکم بن عتبہ (سنی عالم دین) کو امام محمد باقر (ع) کے سامنے اس طرح زانوئے ادب نہ کر کے آپ سے علمی استفادہ کرتے ہوئے دیکھا جیسے کوئی بچہ کسی بہت عظیم استاد کے سامنے بیٹھا ہو۔ (۱۲)

آپ کی عظمت کا اندازہ اس واقعہ سے بخوبی لگایا جا سکتا ہے کہ حضرت رسول اکرم نے جناب جابر بن عبد اللہ انصاری جیسے جلیل القدر صحابی سے فرمایا تھا کہ: فان ادركته يا جابر فاقرا ه مني السلام (۱۳) (اے جابر اگر باقر سے ملاقات ہو تو میری طرف سے سلام کہنا) اسی وجہ سے جناب جابر آپ کی دست بوسی میں افتخار محسوس کرتے تھے اور اکثر و بیشتر مسجد النبوی میں بیٹھ کر رسالت پناہ کی طرف سے سلام پہنچانے کی فرمایش کا تذکرے تھے (۱۴)

عالم اسلام بتائے کہ ایسی عظیم شخصیت کی قبر کو ویران کر کے آل سعود نے کیا کسی ایک فرقہ کی دل شکنی کی ہے یا تمام مسلمانوں کو تکلیف پہنچائی ہے؟

(۴) حضرت امام جعفر صادق (ع) :

آپ امام محمد باقر (ع) کے فرزند ارجمند اور شیعوں کے چھٹے امام ہیں۔ ۸۳ھ میں ولادت اور ۱۴۸ء میں شہادت ہوئی آپ کے سلسلہ میں حنفی فرقہ کے پیشوا امام ابو حنیفہ کا بیان ہے کہ ”میں نے نہیں دیکھا کہ کسی کے پاس امام جعفر صادق (ع) سے زیادہ علم ہو“ (۱۵) اسی طرح مالکی فرقہ کے امام مالک کہتے ہیں: کسی کو علم و عبادت و تقویٰ میں امام جعفر صادق (ع) سے بڑھ کر نہ تو کسی آنکھ نے دیکھا ہے اور نہ کسی کان نے سنا ہے اور نہ کسی کے ذہن میں یہ بات آسکتی ہے۔ (۱۶) نیز آٹھویں قرن میں لکھی جانے والی کتاب ”الصواعق المحرقة“ کے مصنف نے لکھا ہے کہ: (امام) صادق (ع) سے اس قدر علوم صادر ہوئے کہ لوگوں کے زبان زد ہو گیا تھا یہی نہیں بلکہ بقیہ فرقوں کے پیشوا جیسے یحییٰ بن سعید، مالک، سفیان ثوری، ابو حنیفہ وغیرہ آپ سے نقل روایت کرتے تھے (۱۷) مشہور مورخ ابن خلکان رقمطراز ہے کہ ”وكان تلميذ ه ابو موسى جابر بن حيان“ (۱۸) (مشہور زمانہ شخصیت اور علم الجبرا کے موجد جابر بن حیان آپ کے شاگرد تھے)

مسلمانوں کی اس عظیم ہستی کے مزار پر ایک عظیم الشان روضہ وقبہ تھا مگر افسوس ایک عقل و خرد سے عاری گروہ کی سرکشی کے نتیجہ میں اس وارث پیغمبر کی لحد آج ویران ہے۔

(۵) جناب فاطمہ بنت اسد :

آپ حضرت علی (ع) کی ماں ہیں اور آپ ہی نے رسالت پناہ صلعم کی والدہ کے انتقال کے بعد آنحضرت کی پرورش فرمائی تھی آنحضرت کو آپ سے بیحد انسیت و محبت تھی اور آپ بھی اپنی اولاد سے زیادہ رسالت مآب کا خیال رکھتی تھیں۔ ہجرت کے وقت حضرت علی (ع) کے ہمراہ مکہ تشریف لائیں اور آخر عمر تک وہیں رہیں۔ آپ کے انتقال پر رسالت مآب کو بہت زیادہ صدمہ ہوا تھا اور آپ نے کفن کے لئے اپنا کرتا عنایت فرمایا تھا نیز دفن سے قبل چند لمحوں کے لئے قبر میں لیٹے تھے اور قرآن کی تلاوت فرمائی تھی ، نماز میت پڑھنے کے بعد آپ نے فرمایا تھا : کسی بھی انسان کو فشار قبر سے نجات نہیں ہے سوائے فاطمہ بنت اسد کے۔ نیز آپ نے قبر دیکھ کر فرمایا تھا ”جزاک اللہ من ام و ربیۃ خیر ا ، فنعلم الام و نعم الربیۃ کنت لی“ (۱۹)

آپ کا رسول مقبول (ص) نے اتنا احترام فرمایا مگر آنحضرت (ص) کی امت نے آپ کی توہین میں کوئی کسر اٹھا نہ رکھی ، یہاں تک کہ آپ کی قبر بھی ویران کر دی۔ جس قبر میں رسول (ص) نے لیٹ کر آپ کو فشار قبر سے بچایا تھا اور قرآن کی تلاوت فرمائی تھی ، اس پر بلدوزر چلا یا گیا اور تعویذ قبر کو بھی مٹا دیا گیا ۔

(۶) جناب عباس ابن عبد المطلب :

آپ رسول اسلام (ص) کے چچا اور مکہ کے شرفاء و بزرگان میں سے تھے ، آپ کا شمار حضرت پیغمبر (ص) کے مدافعان و حامیان ، نیز آپ (ص) کے بعد حضرت امیر المومنین (ع) کے وفاداروں اور جاں نثاروں میں ہوتا ہے۔ عام الفیل سے تین سال قبل ولادت ہوئی اور ۳۳ء ھ میں انتقال ہوا آپ عالم اسلام کی متفق فیہ شخصیت ہیں۔ ماضی کے سیاحوں نے آپ کے روضہ اور قبہ کا تذکرہ کیا ہے (۲۰) مگر افسوس آپ کے قبہ کو منہدم کر دیا گیا اور قبر ویران ہو گئی۔

(۷) جناب عقیل ابن ابی طالب :

آپ حضرت علی (ع) کے بڑے بھائی تھے اور نبی کریم (ص) آپ کو بہت چاہتے تھے عرب کے مشہور نساب تھے اور آپ ہی نے حضرت امیر (ع) کا عقد جناب ام البنین سے کرایا تھا ۔ انتقال کے بعد آپ کو آپ کے گھر (دارعقیل) میں دفن کیا گیا، انہدام سے قبل آپ کی قبر بھی سطح زمین سے بلند تھی مگر انہدام نے اب آپ کی قبر کا نشان مٹا دیا ہے (۲۱)

(۸) جناب عبداللہ ابن جعفر :

آپ جناب جعفر طیار ذوالجناحین کے بڑے صاحبزادے اور امام علی (ع) کے داماد (جناب زینب سلام اللہ علیہا کے شوہر) تھے آپ نے دو بیٹوں محمد اور عون کو کربلا اس لئے بھیجائے تھے کہ امام حسین (ع) پر اپنی جان نثار کر سکیں آپ کا انتقال ۸۰ ھ میں ہوا اور بقیع میں چچا عقیل کے پہلو میں دفن کیا گیا ، ابن بطوطہ کے سفر نامہ میں آپ کی قبر کا ذکر ہے (۲۲) سنی عالم سمہودی نے لکھا ہے : چونکہ آپ بہت سخی تھے اس وجہ سے خداوند کریم نے آپ کی قبر کو لوگوں کی دعائیں قبول ہونے کی جگہ قرار دیا ہے (۲۳) مگر صد حیف ! آج جناب زینب (س) کے سہاگ کا نشان قبر بھی باقی نہیں ہے ۔

(۹) جناب ام البنین:

آپ حضرت علی (ع) کی زوجہ اور حضرت ابوالفضل عباس (ع) کی والدہ ہیں ، صاحب ”معالم مکہ والمدینہ“ کے مطابق آپ کا نام فاطمہ تھا مگر صرف اس وجہ سے آپ نے اپنا نام بدل دیا کہ مبدا حضرات حسن و حسین (ع) کو شہزادی کونین (س) نہ یاد آجائیں اور تکلیف پہنچے ۔ (۲۴) آپ ان دو شہزادوں سے بے پناہ محبت کرتی تھیں ۔ واقعہ کربلا میاں آپ کے چار بیٹوں نے امام حسین (ع) پر اپنی جان نثار کی ہے ۔ انتقال کے بعد آپکو بقیع میں رسالت مآب کی پھوپھیوں کے بغل میں دفن کیا گیا ، یہ قبر موجودہ قبرستان کی بائیں جانب والی دیوار سے متصل ہے اور زائریں یہاں کثیر تعداد میاں آتے ہیں ۔

(۱۰) جناب صفیہ بنت عبد المطلب :

آپ رسول اسلام (ص) کی پھوپھی اور عوام بن خولد کی زوجہ تھیں ، آپ ایک باشہامت اور شجاع خاتون تھیں ایک جنگ میجب بنی قریظہ کا ایک یہودی ، مسلمان خواتین کے تجسس میں ، خیموں میں گھس آیا تو آپ نے حسان بن ثابت سے اس کو قتل کرنے کے لئے کہا مگر جب انکی ہمت نہ پڑی تو آپ خود بہ نفس نفیس اٹھیں اور حملہ کر کے اسے قتل کر دیا ۔ آپ کا انتقال ۲۰ ھ میں ہوا آپ کو بقیع میں مغیرہ بن شعبہ کے گھر کے پاس دفن کیا گیا پہلے یہ جگہ ”بقیع العمات“ کے نام سے مشہور تھی ۔ مورخین اور سیاحوں کے نقل سے معلوم ہوتا ہے کہ پہلے تعویذ قبر واضح تھی (۲۵) مگر اب فقط نشان قبر باقی بچا ہے ۔

(۱۱) جناب عاتکہ بنت عبد المطلب :

آپ رسول اللہ (ص) کی پھوپھی تھیں آپ کا انتقال مدینہ منورہ میں ہوا اور بہن صفیہ کے پہلو میں دفن کیا گیا ۔ رفعت پاشا نے اپنے سفر نامہ میں آپ کی قبر کا تذکرہ کیا ہے (۲۶) مگر اب صرف نشان ہی باقی رہ گیا ہے ۔

(۱۲) جناب حلیمہ سعدیہ :

آپ رسول اسلام (ص) کی رضاعی ماں تھیں آپ کا تعلق قبیلہ سعد بن بکر سے تھا انتقال مدینہ میں ہوا اور بقیع کے شمال مشرقی سرے پر دفن ہوئیں۔ آپ کی قبر پر ایک عالی شان قبہ تھا رسالت مآب (ص) اکثر و بیشتر یہاں آکر آپ کی زیارت فرماتے تھے (۲۷) مگر افسوس ! سازش و تعصب کے مرموز ہاتھوں نے سید المرسلین (ص) کی اس محبوب زیارت گاہ کو بھی نہ چھوڑا اور قبہ زمین بوس کر کے قبر کا نشان مٹا دیا گیا۔

(۱۳) جناب ابراہیم بن رسول اللہ (ص):

آپ کی ولادت ساتویں ہجری قمری میں مدینہ منورہ میہوئی مگر سولہ سترہ ماہ بعد ہی آپ کا انتقال ہو گیا اس موقع پر رسول (ص) مقبول نے فرمایا تھا: ادفنوہ فی البقیع فان لہ مرضعا فی الجنة تتم رضاعہ (۲۸) (اس کو بقیع میں دفن کرو بے شک اس کی دودھ پلانے والی جنت میموجود ہے جو اس کی رضاعت کو مکمل کرے گی)۔ آپ کے دفن ہونے کے بعد بقیع کے تمام درختوں کو کاٹ دیا گیا اور اس کے بعد ہر قبیلے نے اپنی جگہ مخصوص کر دی جس سے یہ باغ قبرستان بن گیا۔ ابن بطوطہ کے مطابق جناب ابراہیم کی قبر پر سفید گنبد تھا (۲۹) اسی طرح رفعت پاشا نے بھی قبر پر قبہ کا تذکرہ کیا ہے (۳۰) مگر افسوس آل سعود کے مظالم کا نتیجہ یہ ہے کہ آج فقط قبر کا نشان باقی رہ گیا ہے ۔

(۱۴) جناب عثمان بن مظعون :

آپ رسالت مآب (ص) کے باوفا و باعظمت صحابی تھے آپ نے اس وقت اسلام قبول کیا تھا جب فقط ۱۳ آدمی مسلمان تھے اس طرح آپ کائنات کے چودہویں مسلمان تھے۔ آپ نے پہلی ہجرت میاپنے صاحبزادے کے ساتھ شرکت فرمائی پھر اس کے بعد مدینہ منورہ بھی ہجرت کرکے آئے۔ جنگ بدر میں بھی شریک تھے ، عبادت میں بھی بے نظیر تھے آپ کا انتقال ۲ ہ ق میں ہوا اس طرح آپ پہلے مہاجر ہیجسکا انتقال مدینہ میں ہوا ۔ جناب عائشہ سے منقول روایت کے مطابق حضرت رسول اسلام (ص) نے آپ کے انتقال کے بعد آپ کی میت کا بوسہ لیا ، نیز آپ (ص) شدت سے گریہ فرما رہے تھے (۳۱)۔ آنحضرت نے جناب عثمان کی قبر پر ایک پتھر نصب کیا تھا تاکہ علامت رہے مگر مروان بن حکم نے اپنی مدینہ کی حکومت کے زمانے میں اس کو اکھاڑ کر پھینک دیا تھا جس پر بنی امیہ نے اس کی بڑی مذمت کی تھی۔ (۳۲)

(۱۵) جناب اسمعیل بن امام صادق (ع) :

آپ امام صادق (ع) کے بڑے صاحبزادے تھے اور آنحضرت (ع) کی زندگی ہی میاں آپ کا انتقال ہو گیا تھا۔ سمہودی نے لکھا ہے کہ آپ کی قبر زمین سے کافی بلند تھی (۳۳) اسی طرح مطری نے ذکر کیا ہے کہ جناب اسمعیل کی قبر اور اس کے شمال کا حصہ (امام) سجاد (ع) کا گھر تھا جس کے بعض حصے میں مسجد بنائی گئی تھی جس کا نام مسجد زین العابدین تھا (۳۴) مراۃ الحرمین کے مولف نے بھی جناب اسمعیل کی قبر پر قبہ کا تذکرہ کیا ہے ۱۳۹۵ھ ق میں جب سعودی حکومت نے مدینہ کی شاہراہوں کو وسیع کرنا شروع کیا تو آپ کی قبر کھود ڈالی مگر جب اندر سے سالم بدن برآمد ہوا تو اسے بقیع میں شہداء احد کے قریب دفن کیا گیا (۵۳)۔

(۱۶) جناب ابو سعید حذری :

رسالت پناہ کے جاں نثار اور حضرت علی (ع) کے عاشق و پیرو تھے۔ مدینہ میں انتقال ہوا اور حسب وصیت بقیع میں دفن ہوئے۔ رفعت پاشا نے اپنے سفر نامہ میں لکھا ہے کہ آپ کی قبر کا شمار معروف قبروں میں ہوتا ہے۔ (۳۶) امام رضا (ع) نے مامون رشید کو اسلام کی حقیقت سے متعلق جو خط لکھا تھا اسمیں جناب ابو سعید حذری کو ثابت قدم اور با ایمان قرار دیتے ہوئے آپ کے لئے رضی اللہ عنہم و رضوان اللہ علیہم کی لفظیں استعمال فرمائی تھیں (۳۷)

(۱۷) جناب عبد اللہ بن مسعود :

آپ بزرگ صحابی اور قرآن مجید کے مشہور قاری تھے آپ حضرت علی (ع) کے مخلصین و جاں نثاروں میں سے تھے آپ کو خلافت دوم کے زمانے میں نبی اکرم (ص) سے احادیث نقل کرنے کے جرم میں زندانی کیا گیا جسکی وجہ سے آپ کو اچھا خاصا زمانہ زندان میں گزارنا پڑا (۳۸) آپکا انتقال ۳۳ھ ق میں ہوا تھا آپ نے وصیت فرمائی تھی کہ جناب عثمان بن مظعون کے پہلو میں دفن کیا جائے اور کہا تھا کہ : ”فانہ کان فقےہا“ (بے شک عثمان ابن مظعون فقیہ تھے) رفعت پاشا کے سفر نامہ میں آپ کی قبر کا تذکرہ ہے ۔

(۱۸-۲۷) ازواج پیغمبر کی قبریں : بقیع میں مندرجہ ذیل ازواج کی قبریں ہیں

(۱۸) زینب بنت خزیمہ (وفات ۲ھ)

(۱۹) ریحانہ بنت زید (وفات ۸ھ)

(۲۰) ماریہؑ قبطیہ (وفات ۱۶ھ)

(۲۱) زینب بنت جحش (وفات ۲۰ ھ)

(۲۲) ام حبیبہ (وفات ۲۲ ھ یا ۲۳ ھ)

(۲۳) حفصہ بنت عمر (وفات ۲۵ ھ)

(۲۴) سودہ بنت زمعہ (وفات ۵۰ ھ)

(۲۵) صفیہ بنت حی (وفات ۵۰ ھ)

(۲۶) جویریہ بنت حارث (وفات ۵۰ ھ)

(۲۷) ام سلمہ (وفات ۶۱ ھ)

یہ قبریں جناب عقیل (ع) کی قبر کے قریب ہیں، ابن بطوطہ کے سفر نامہ میں روضہ کا تذکرہ ہے (۳۹) مگر اب روضہ کہاں ہے ؟ !

(۳۰-۲۸) جناب رقیہ، ام کلثوم، زینب :

آپ تے نوں کی پرورش جناب رسالت مآب اور حضرت خدے جہ (ع) نے فرمائی تھی، اسی وجہ سے بعض مورخین نے آپ کی قبروں کو ”قبر بنات رسول اللہ“ کے نام سے یاد کیا ہے، رفعت پاشا نے بھی اسی اشتباہ کی وجہ سے ان سب کو اولاد پے غمبر قرار دےا ہے وہ لکھتا ہے: ”اکثر لوگوں کی قبروں کو پہچاننا مشکل ہے البتہ بعض بزرگان کی قبروں پر قبہ بنا ہوا ہے، ان قبہ دار قبروں میں جناب ابراہیم، ام کلثوم، رقیہ، زینب، وغیرہ اولاد پے غمبر کی قبریں ہیں (۴۰)

(۳۱) شہداء احد :

یوں تو میدان احد میں شہید ہونے والے فقط ستر افراد تھے مگر بعض شدید زخموں کی وجہ سے مدینہ میں آکر شہید ہوئے ان شہداء کو بقیع میں ایک ہی جگہ دفن کیا گیا جو جناب ابراہیم کی قبر سے تقریباً ۲۰ میٹر کے فاصلے پر ہے اب فقط ان شہداء کی قبروں کا نشان باقی رہ گیا ہے ۔

(۳۲) واقعہ حرہ کے شہداء :

کربلا میں امام حسین (ع) کی شہادت کے بعد مدینے میں ایک ایسی بغاوت کی آندھی اٹھی جس سے یہ محسوس ہو رہا تھا کہ بنی امیہ کے خلاف پورا عالم اسلام اٹھ کھڑا ہوگا اور خلافت تبدیل ہو جائیگی مگر اہل مدینہ کو خاموش کرنے کے لئے یزید نے مسلم بن عقبہ کی سپہ سالاری میں ایک ایسا

لشکر بھیجا جس نے مدینہ میں گھس کر وہ ظلم ڈھائے جن کے بیان سے زبان و قلم قاصر ہیں۔ اس واقعہ میں شہید ہونے والوں کو بقیع میں ایک ساتھ دفن کیا گیا اس جگہ پہلے ایک چہار دیواری اور چھت تھی مگر اب چھت کو ختم کر کے فقط چھوٹی چھوٹی دیواریں چھوڑ دی گئی ہیں۔

(۳۳) جناب محمد بن حنفیہ :

آپ حضرت امیر (ع) کے بہادر صاحبزادے تھے۔ آپ کو آپ کی ماں کے نام سے یاد کیا جاتا ہے امام حسین (ع) کا وہ مشہور خط جسمیں آپ نے کربلا کی طرف سفر کا سبب بیان فرمایا ہے؛ آپ ہی کے نام لکھا گیا ہے۔ (۲۱) آپ کا انتقال ۸۳ ھ میں ہوا اور بقیع میں دفن کیا گیا۔

(۳۴) جناب جابر بن عبد اللہ انصاری :

آپ رسالت پناہ (ص) اور حضرت امیر (ع) کے جلیل القدر صحابی تھے آنحضرت (ص) کی ہجرت سے پندرہ سال قبل، مدینہ میں پیدا ہوئے اور آپ (ص) کے مدینہ تشریف لانے سے پہلے اسلام لا چکے تھے۔ آنحضرت (ص) نے امام محمد باقر (ع) تک سلام پہنچانے کا ذمہ آپ ہی کو دیا تھا آپ نے ہمیشہ اہل بیت (ع) کی محبت کادم بہر ا۔ امام حسین (ع) کی شہادت کے بعد کربلا کا پہلا زائر بننے کا شرف آپ ہی کو ملا مگر حجاج بن یوسف ثقفی نے محمد و آل محمد (ع) کی محبت کے جرم میں بدن کو جلوا ڈالا تھا آپ کا انتقال ۷۷ ھ میں ہوا اور بقیع میں دفن ہوئے (۲۲)

(۳۵) جناب مقداد بن اسود :

حضرت رسول خدا (ص) اور حضرت علی (ع) کے نہایت ہی معتبر صحابی تھے۔ آخری لمحہ تک حضرت امیر (ع) کی امامت پر باقی رہے اور آپ کی طرف سے دفاع بھی کرتے رہے امام محمد باقر (ع) کی روایت کے مطابق آپ کا شمار ان جلیل القدر اصحاب میں ہوتا ہے جو پیغمبر اکرم (ص) کی رحلت کے بعد ثابت قدم اور با ایمان رہے (۲۳)

یہ تھا بقیع میں دفن ہونے والے بعض ایسے بزرگان کا تذکرہ جن کے ذکر سے سعودی حکومت گریزاں ہے اور ان کے آثار کو مٹا کر ان کا نام بھی مٹا دینا چاہتی ہے کیوں کہ ان میں سے اکثر افراد ایسے ہیں جو زندگی بہر محمد و آل محمد (ع) کی محبت کا دم بھرتے رہے اور سعادت اخروی لے کر اس دنیا سے گئے۔ ان بزرگان اور عمائد اسلام کی تاریخ اور سوانح حیات خود ایک مستقل بحث ہے جس کی گنجائش یہاں نہیں ہے۔

آخر میں ہم رب کریم سے دعا کرتے ہیں: خدا را! محمد و آل محمد (ع) کا واسطہ ہمیں ان افراد کے نقش قدم پر چلنے کی توفیق عطا فرما جو تیرے نمائندوں کے باوفا رہے نیز ہمیں ان لوگوں میں قرار دے جو حق کے ظاہر کرنے

میں ثابت قدم رہے اور جن کے عزم کو سلاطین جو بھی متزلزل نہ کر سکے ۔

حوالہ جات:

- (۲) معالم مکہ والمدینہ ص ۲۲۱
- (۳) صحیح بخاری ج ۲ ح ۲ و سنن نسائی ج ۲ ح ۹۱ و سنن ابن ماجہ ج ۱ ص ۴۹۳
- (۴) وفاء الوفاء ج ۴ ص ۹۰۹
- (۵) رحلة ابن بطوطہ ج ۱ ص ۲۲۱
- (۶) مرآة الحرمین ج ۱ ص ۴۲۶
- (۷) گنجینہ ہای ویران ص ۱۲۷
- (۸) و(۹) و(۱۰) البداية والنهاية ج ۹ ص ۱۲۲ و ۱۲۴ و ۱۲۶
- (۱۱) الصواعق المحرقة ص ۱۱۸
- (۱۲) تذکرة الخواص ص ۳۳۷
- (۱۳) و(۱۴) تذکرة الخواص ص ۳۰۳
- (۱۵) تذکرة الحفاظ ج ۱ ص ۱۶۶
- (۱۶) الامام الصادق والمذاهب الاربعہ ج ۱ ص ۵۳
- (۱۷) الصواعق المحرقة ص ۱۱۸
- (۱۸) وفيات الاعیان ج ۱ ص ۳۲۷
- (۱۹) معالم مکہ والمدینہ ص ۲۲۸
- (۲۰) رحلة ابن بطوطہ ج ۱ ص ۱۲۳، مرآة الحرمین ج ۱ ص ۲۲۶، المرحلة الحجازیہ و وفاء الوفاء ج ۳
- (۲۱) معالم مکہ والمدینہ ص ۲۲۱
- (۲۲) رحلة ابن بطوطہ ج ۱ ص ۱۲۲
- (۲۳) معالم مکہ والمدینہ ص ۲۲۱
- (۲۴) معالم مکہ والمدینہ ص ۲۴۰
- (۲۵) رحلة ابن بطوطہ ج ۱ ص ۱۲۲
- (۲۶) مرآة الحرمین ج ۱ ص ۴۲۶
- (۲۷) معالم مکہ والمدینہ ص ۲۲۳
- (۲۸) معالم مکہ والمدینہ ص ۲۲۳
- (۲۹) رحلة ابن بطوطہ ج ۱ ص ۱۲۲
- (۳۰) مرآة الحرمین ج ۱ ص ۴۲۶
- (۳۱) معالم مکہ والمدینہ ص ۲۲۲
- (۳۲) معالم مکہ والمدینہ ص ۲۲۳
- (۳۳) معالم مکہ والمدینہ ص ۲۲۵

(٣٢) معالم مكه والمدينه ص٢٢٦

(٣٥) معالم مكه والمدينه ص٢٢٥

(٣٦) مرآة الحرمين ج ١ ص ٤٢٦

(٣٧) عيون اخبار الرضا (ع) ص ١٢٦ باب ٣٥ حديث ١

(٣٨) سيره پيشوايان ص ٣٢٢

(٣٩) رحلة ابن بطوطه ج ١ ص ١٢٢

(٤٠) مرآة الحرمين ج ١ ص ٤٢٦

(٤١) بحار الانوار ج ٤٤ ص ٣٢٩

(٤٢) سوگنامه آل محمد (ص) ص ٥٠٤

(٤٣) معجم رجال الحديث ج ١٨ ص ٣١٥